

“షట్కర్మయుక్తా”

“ఏం చేస్తున్నావ్ ?..

“ఏం చెయ్యమన్నార్ ?”

“సున్నం కావాలి”

“తెచ్చుకోవాలి”

“నువ్వెందుకు తేవూ ?”

“మీ రెండుకు తెచ్చుకోరూ ?”

“ఎక్కడో వుంటే—”

“ఎక్కడో యేమిటి, సందులో కుండలో వుంటే ?”

“నాకా సంగతి తెలుసు, నువ్వు తేవాలి”

“నాకూ తెలుసు ఈసంగతి, మీరు తెచ్చుకోవాలి”

“తెచ్చిపెట్ట మని చెబుతున్నాను వినపడదూ ?”

“మడి కట్టుకున్నాను కనపడదూ ?”

“మడి కట్టుకుని యిప్పు డేమి చెయ్యాలి నువ్వు ?”

“మీ రలా కూచుని మాత్రం యేమి చెయ్యాల-డి
మహా ?”

“కారణం చెబితేనే మైలపడిపోతావా ?”

“చెబితే మీ కేమయినా కలిసివస్తుందా ?”

“అయినా చెబుదూ చూద్దాం”

“పనిమనిషికి అంట్లు పడెయ్యాలి”

“పడేసి ?”

॥

“పూయ్యి అలకాలి”

“అలికి ?”

“ముగ్గు—”

“పెట్టి ?”

“సడే, నిప్పు సడే మ్యాలి”

“పడేసి ?”

“ఎసరు—”

“పెట్టి ?”

“సంభం వ్రడ కెయ్యాలి కాదూ? ఏది తచ్చిగా ఆది తప్ప చాయె మనకి. నూడు పూట్లా ఆరగిం పయివే గాసి తిరు వీధులు వేంచెయ్యి డానికి స్వామికి శక్తి పుట్టుకురానుగా ?

“.....”

“.....”

“ఇట్టే సున్నం తెచ్చేదాని కంత దండకం విడెయ్యడం యెందుకూ ?”

“ఒక్క అడుగు సందులోకి లేస్తే కావలసినంత సున్నం కదా, మీ రంత రాయసం చూపించుకోడం యెందుకూ ?”

“.....”

“పనిమనిషి కనిపెట్టు క్యూచుంది, నేను వెడుతున్నాను మరి”

“.....”

“పొద్దెక్కిపోతోంది మీ కేం చెబుతారు కభర్లు. సున్నం కావడమో అక్కర్లేకపోవడమో తేల్చుకోకే తలుపు వేసుకోవాలి నేను”

“ఇంకా బారెడుపొద్దయినా యెక్కలేదు గదా, అప్పుడే మడం నీకూ ?”

“ఇంకా మొగ మయినా కడుక్కోలేదు గదా, అప్పుడే సున్న మేం మీకూ ?”

“నా సున్నాని కీవేళ కొత్తా ?”

“నామడికి మాత్రం కొత్తా ?”

“.....”

“తొరగా తెమల్చాలి, రెప్పవెయ్యకుండా చూస్తూ కూచుంటే కాదు, జై నవిగ్రహం లాగ”

“పెంకి జవాబులు చెబితే అవుతుందా యేమిటి, సున్నం పట్టుకురా ముందు, ఓ—హా !”

“కాళ్ల దగ్గరికి తెప్పించుకుందా మంటే మాత్రం సాగుతుందా యేమిటి అన్నింటికీ, వెళ్లి తెచ్చుకోండి సున్నం, ఆ—హా !”

“బాగుంది !”

“ఘోరకలిగా వుంది”

“సరే, అలా నుంచో”

“మంచిదే, అలా కూచోండి”

“... వెడతావు కాదూ, సున్నం తేవ్వా ?”

“... కూచుంటారు కాదూ, సున్నం తెచ్చుకోయా ?”

“.....”

“.....”

“ఇదిగో చూడూ, తీరా కూచున్నాను”

“ఇదిగో పరకాయించండి, తీరా తెచ్చుకోమన్నాను”

“చేప్పిన మాట విసవు కాదూ ?”

“వినే మాట చెప్పరు కాదూ ?”

“...చెబ్తాను, వెళ్లు”

“...చూస్తాను, కూచోండి”

“నా పని లేకపోతే___”

“నా అవసరం రాకపోతే___”

“అడజన్మ యెత్తాక యింత కొయ్యతనం కూడదు”

“మొగజన్మ యెత్తాక యింత సోమరితనం చెల్లదు”

“.....”

“.....”

“నామాట విను. ఇవాళ మాత్రం తేచ్చిపెట్టు”

“నేను చెప్పింది గ్రహించుకోండి. ఇప్పటికీ మట్టానికే తేచ్చి
పోండి”

“అంతే ?”

“ఇంతే ?”

“.....చూతాం”

“సావకాశంగా చూసుకోండి”

“ఆ, ఆ,—ప్పే ! వెళ్లిపోయింది. దీనిచేత నున్నం తెప్పించి
లేకపోయాం మనం.....మొదట గారాం చేశాం, అది
యివాళ విషమించింది. ఆపెంకితనం చూస్తే వొళ్లు మండి
పోతూనే వుంటుంది; కాని అజవాబులమీద చెయ్యడకండా
వుంది.....పైమాటే తోచకుండానూ వుంది, దాని మొగం
యూడ్చా !.....మరేం లేదు, ఎంతమంది వుండినా ఆదే

వరస, అచేత చాలా యిదిగా వుంటోంది మసకి.....హూ!
 మొదటే మనం తెచ్చుకుని వుంటే యీపాటికి మాలపిల్లి దాటి
 వుండుం. పోనీ యిప్పు డయినా తెచ్చుకుందా మంటే తలుపులు
 బిడాయించుకుంది కదా? ఎవళ్ల నయినా దేవురించాలి యిక...
 ...తెల్ల వారుతూనే సున్నం ముప్పైతడం—చిక్కే! కాని
 తప్పదు”

౨

“ఒకమా టింటోకి రావాలి”

“.....”

“మిమ్మల్నే” ;

“.....”

“వినపడదూ?”

“.....”

“పోనీ, కనపడదుటండీ?”

“.....”

“పిలిచాను. నాతప్పు లేదిక”

“ఆ, ఆ, యేం, యేం?”

“తొరగా వస్తే చద్దన్నం పెడతాను”

“రాకపోతే?”

“మీరు పెట్టుకోవాలి”

“ఇంతకంటే అదే నయం, వెళ్లి నీపని చూసుకో”

“కంచం కూడా మీగే కడిగేసుకుంటూ రన్నమాట, అదే
 బాగుంది, మీపని మీరు చూసుకోండి”

“అదేమిటి ?”

“మీ రిప్పుడు వెలగ బెట్టేది మాత్రం యేమిటి ?”

“చూడూ”

“చూశాను”

“చూసేస్తే కాదు మరి”

“పోనీ, చూస్తున్నాను”

“నేనిప్పు డొక గొప్ప ఆలోచనలో వున్నాను”

“కనక ?”

“నన్నిప్పుడు కదపకు”

“భోజనం కంటే మిక్కిలీ విలవ అయినదా అది ?

“.....”

“కదిలితే పిట్ట అయి తుర్రు మని యెగిరిపోతుందా అది ?”

“నీధోరణే నీదా ? పోనీ, నువ్విప్పు డింత తొందరపెట్టడాని క్కారణం యేమిటో చెప్పు”

“పాయిలో నివ్వు పడేశాను. అది రాజిం దంటే నీళ్లు పోసు కుని పెద్దమడి కట్టేసుకుంటాను. ఇక చదికుండ ముట్టుకోను. కంచం కేసి చూడ నై నా చూడను”

“అయితే, మధ్యాహ్నం భోజనా లయినాక యేకంగా కడి గేస్తువు గాని తొందరే ?”

“...ఇప్పుడు తిన్న కంచం అలాగే అట్టెపెట్టేసి, దాల్చోనే వడ్డిస్తాను మధ్యాహ్నం, అవును కంగారే ?”

“.....”

“బాగుండా ?”

“నోరు మయ్”

“నేను ముట్టకొండీ”

“టూట్”

“అబ్బో, ధరుమఫారానికే యిత యిక్కీ పయితే, బి.వ. కావడం అంటూ వుంటే యిక భూమి ఆకాశమూ కనపడక పోవునేమో?...”

“...గిల్లి కజ్జాపెడుతుంది భడవ. నాలుగు వాయిస్తే బుద్ధి వచ్చును గానీ— అయినా— యిక ముందు ప్రతీపనీ సకాలంలో చేసేసుకునే పద్ధతి యేర్పాటుచేసుకోవాలి మనం..... కాని తలుపులు బిగించుకుంది గదా యేమిటి దారి? ఇటు పక్కనే ఆలోచనా చేదిరిపోయి అటు చద్దన్నమూ లేక—ధూ, ఇవాళ లేవగానే యెవళ్ల మొగం చూశామో మనం?”

3

“పనిచి వంట యివాళ?”

“అన్నం వార్చాను”

“ఆధారం యేమిటని అడుగుతున్నాను”

“తవ్వెడు గిన్నండి”

“.....”

“దాని కేమో పాయి”

“.....”

“దానికే పుడకలూ పిడకలూ”

“.....”

“వాటి కేమో అగ్గిపుల్ల”

“మాట్లాడితే గరిగమ్మవాటం. సిగ్గు లేకపోతే సరే”

“నా కెందు కండాలో సిగ్గు? మీరు తెచ్చి గుట్టలు పెట్టిన కూర లన్నీ కల్లిపోతున్నా యనా?”

“పనిమనిషిని సంతకి పంపమని చెప్పలేదూ నేనూ?”

“మీరే వెళ్లి తేవా లని వెంటనే చెప్పేయ్యలేదూ నేనూ?”

“సంతనుంచి కూరలు నేను మోసుకురానా?”

“పాయిదగ్గిర పడివుండి వంట నేను స్వయంగా చేయ్యనా?”

“.....”

“మీరు కడుపునిండా తిని గ్రున తేలుస్తూ లేచివెడితే విస్తరాకులు నాచేతులతో నేను తీసిపారేయ్యనా?”

“.....”

“బిందె బుజాన పెట్టి చెరువునుంచి మంచినీళ్లు నేను మోసుకు రానా?”

“.....”

“మానాయన వెయ్యిన్నూటపదహారు పాకబోసి నాకు పెళ్లి చేశాడు గదా, మీ చేతికి కాఫీకప్పు నే నందించనుటండి?”

“.....”

“ఇంతకీ: గుడి అరుగుమీద మీరు చీట్లపేకా, నా యీడు వాళ్లని పదిమందిని చేర్చుకుని రోడ్డుపక్కని నేను బాడ్మింటనూ ఆడుతూ వుంటే యెంత దర్జాగా వుంటుందో యెన్న డయినా ఆలోచించారా?”

“కదిపితే నువ్వు హద్దులో వుండవు, ఛా!”

“కదిపితే గాని మీరు హద్దులోకి రారు, సీత్”

౪

“వంట అయింది”

“అయినీ ? మా ఆటకూడా అయిపోయిం దన్నమాటే. ఇక రెండైతూలో నువ్వు వడ్డసప్రయత్నంలో వుండవచ్చు.”

* * *

“వంట అయింది”

“చెప్పావు. ఒక్క ఊణం ఆగు. ఈ వెధవగుర్రం అష్టా వచ్చింది గాని లేకపోతే యీవాటికి సగం భోజనం అయిపోయి వుండును”

* * *

“వంట అయింది”

“విసపడింది, జాపకమూ వుంది. ఒక్క పది సెమిమాలు వోపికపట్టు. ఈబోపున నన్ను కంగారుపెట్టకు. ఇవాళ వీడి ఆట కటితీరాలి”

* * *

“వంట అయింది”

“వచ్చేస్తున్నా, నువ్విన్నిమాట్లు పిలవాలా ? నా ఆకలి నే నెరగనూ? నాకు కసిపెరిగిపోయింది, ప్రపంచం తెలవడం లేదు. అదీ వున్న దల్లా, చెప్పకేం ?”

* * *

“వంటి అయింది”

“చెప్పానా ? చూస్తున్నావా? కాస్తయినా యిగితజ్ఞానం వుండవద్దా ?”

* * *

“వంట అయింది”

“ఓహోహో, వేపుకుని తినేస్తున్నా వేమిటి మంచి రసకం దాయప్పట్టులో వచ్చి ? నీగో లే నీదా ? మొగా డయినవాడికి లక్ష పను లుంటాయి వీధిలో, ఆడది వచ్చి యిన్నిమాట్లు పిల వనా భోజనాని కయితే మాత్రం ?”

* * *

“ఎక్క డున్నావు ?”

“కనపడదూ ?”

“ఏమి చేస్తున్నావు ?”

“కనపడదూ ?”

“మూతి బిడాయించుకూచున్నావే ?”

“తెలియదూ ?”

“అంటే ?”

“గొప్ప ఆలోచనపరులు గదా యేలినవారు ?”

“అయితే ?”

“నేనూ గొప్ప ఆలోచనలో వున్నా నని తెలుసుకో లేనప్పుడు—”

“ఇది ఆలోచిస్తూ కూచోడమా ?”

“కాక ?”

“ఈవాలకం—”

“ఈవాలకాని కేం ? బుర్రగోక్కుంటే గాని మొగరాజులకు ఆలోచన తట్టదు. మూతి బిడాయించుకుంటే గాని ఆడవార్లకి ఆలోచన సాగదు, తెలుసా మరి ?”

* * *

“గంటసేపణ్ణుంచి గుటకలు మింగుతూ కూచున్నాను, ఇంకా ఆలోచనేనా యేమిటి ?”

“ఏమి చెయ్యమనీ మీ ఆలోచన ?”

“వడ్డించ మని”

“ఓహో ! అయితే, మడికట్టుకోకుండా మీరు వడ్డించ మనడం యేమిటి ?

“అదెంతసేపూ ?”

“మన కేం దేవతార్చనా, సంధ్యావందన మయినానా, యిది మాత్రం యెంతసేపూ ?”

“ఇదిగో.....పట్టుసంచె.....మరి లేవవేం ?”

“మీరు స్నానం చెయ్యరేం ?”

“శీతా కాలం, చలి వెణికించేస్తోంది, ఇనాళకి స్నానం చెయ్యను పోనిదూ”

“కడుపునిండా అన్నం తిన్నా చలి వొణికించేస్తుంది, పోని దుకూ”

“రేపు తప్పకుండా చేస్తాను స్నానం, నీళ్లు కాచు”

“అయితే, నీళ్ల పాయిలో నిప్పు పడేసివస్తాను, కూచోండి”

శ్రీ

“పప్పేదీ ?”

“కూరలో వుంది చూసుకోండి”

“దేని కదే వండితే యేమీ ?”

“నిక్షేపం వంటి తాంబూలం పొగాకు కలిపి వేసుకునే యేలిన వారికి పప్పుకూర పనికివచ్చింది కాదేం ?”

“నా అలవాట్లీహాళ మా గేవి కావు. అలా జరిగిపోవలసిందే యిక”

“నేను వండింది వడ్డించాను. మీరు మారుమాట చెప్పకుండా తినివెళ్లవలసిందే”

* * *

“పులు సంత చిక్కగా కాచావేం?”

“అది పులు సయితేనా?”

“మరేమిటి?”

“ధప్పలం కాదుటండీ?”

* * *

“అబ్బో, పెరుగు పులుపురొత్తు. నాలుక చిల్లుపడిపోయిందిరా దేవుడా!”

“పోనీ, మజ్జిగ వడ్డించనా?”

“ఏదీ చూతాం”

“.....”

“రామ రామా! చూరునీళ్లు. చప్పగా వుంది”

“.....”

“ఏమీ, నుంచున్నావేం?”

“ఏమి చెయ్యి మంటారూ?”

“పాలు పట్టుకురా”

“వో, కావసినన్ని”

“చూడూ, మహామంచిగానవు గానీ—కసంత పంచదార కలిపి—”

“నేనా పని చెయ్యను నుమండి”

“అదేం?”

“తియ్యగా వుందనీ, మొగంమొత్తుతోం దనీ మళ్ళీ వంకలు పన్నడానికా? అబ్బో, వేషాలు నాదగ్గరా?”

౬

“ప్రయాణం కామోను”

“అన్నమాటే”

“వల్ల కాదు”

“ఏదో పని కల్పిస్తావు, నాకు తెలుసు”

“కల్పించడం యెప్పుడో అయిపోయింది. ఇది పురమా యించడం”

“ఈపూటకీ విడిచిపెట్టలేవ్వా?”

“విడిచిపెట్టను. పాలమూడు వెళ్లి మక్తాధాన్యమూ తోట శిస్తులూ పట్టుకురావాలి”

“చంపేశావు”

“మరేం ఫరవాలేదు. వచ్చాక చీట్లాడితే సరీ మళ్ళీ బతక వచ్చు”

“.....”

“వెళ్లితీరాలి”

“.....”

“ఈనెలరోజులూ కష్టపడితిరా, పదిపట్ల ధాన్యమూ, వెయ్య రూపాయలూ చేతికివస్తాయి. మళ్ళీ సంవత్సరం దాకా మీకు

స్వేచ్ఛ. ఉందనీ తేదనీ చీకూ చింతా అక్కర్లేదు, రేకవేసి
పుట్టుక వచ్చారు”

“.....”

“పచ్చకాగితం మారిస్తే నెలరోజులు గడవడం లేదు కొత్త
శిస్తులు వస్తే గాని యిక అమావాస్య వెళ్లదు. ఈసంవత్సరం
మీ పొగాకు కోసమే యీభయి రూపాయిలు—”

“అన్నట్టు పొగా కయిపోయింది. ఒక్క రూపాయి దయ
చేయాలి”

“హాందు పాలమూరు వెళ్లివచ్చి, తరువాతి అడగడం”

“ఇప్పుడే యిస్తే యేమీ?”

“వచ్చాక యిస్తే మాత్రం యేమో?”

“రైతు లిప్పుడు కనపడతారా?”

“ఏమీ కనపడకా?”

“పాలాలు వెళ్లరా?”

“మీరూ వెళ్లండి, యేపాలం యేస్థితిలోవుందో చూసు
కోవచ్చు కూడా”

“అబ్బా, అద్దెకు సైకిల్ గొచ్చే షాపు లుండగా నడిచివెళ్ల
మంటావు”

“మన స్నేహితుల్లో సైకిల్ గొన్నవాళ్లు పదిమందిదాకా
వున్నారు, వాళ్ల కూడా కూడా మనం తిరగడమే గాని
వొక్కడూ మనకి ఉపకారం చెయ్యడామె మరి”

“.....”

“.....”

“పోనీ, నడిచే వెడతాను సరా?”

“నడిచి కాకపోతే యెగిరి వెళ్లండి, యివరూ వద్దన్నారూ?”

“.....”

“చెయ్యి చాపనక్కర లేదు. ఇస్తానంటే నే నివ్వడమే అయితే, తొరగా వెడితేనే రూపాయి, ఆలస్యం చేస్తే అర్ధ రూపాయే. వెడుతూ వెడుతూ యెక్కడయినా, చీట్లయినా చదరుగం అయినా ముట్టుకున్నారంటే మాత్రం, అమావాస్య వెళ్లాకే యివ్వటం, తెలిసిందా?”

౭

“స్సే, రామయ్యతండ్రీ!”

“బాగుంది నుమండి! ఏమహానుభావుడు నేర్పాడో గాని పుణ్యమూ పురుషార్థమూ కూడానూ”

“అది కాదు, వడగొట్టేసిం దన్నమాట”

“పుండు వంటి శీతాకాలం కాదూ మరీ? మీరు కనక నెగ్గుకువచ్చారు”

“చచ్చివస్తే___”

“వచ్చి బతికేతే___”

“.....”

“మీ ఆపస్సోపాలకేం గానీ, వసుళ్లేమాత్రమో చెప్పండి తొంగా”

“కసిన్ని మంచినీ ప్లయినా యిస్తూ, ముందు”

“అయినా అంటే?”

“ఇలాంటప్పు డయినా వొక్క కప్పు కాఫీ___”

“నేను చెయ్యలేను సుమండీ”

“అదేం ?”

“ఎండలో వెళ్ళినందుకు మీకు వడగొట్టింది, కుంపటి దగ్గి
కూడంటే నాకు వడగొట్టదేం, శాపం ?”

“ఏదో మెలికి లేకుండా మాట్లాడవు సువ్వు”

“మీరు మాట్లాడతారు మహా—వంకర లేకుండా”

“.....”

“.....”

“నన్ను విసిగించక నీకు తోచిన ధారకు యేదో వొక్క
దయచేయ్య”

“.....”

“మజ్జిగ తెచ్చావు”

“అవును”

“ఇందా కానే పులుపుచిచ్చు. ఈసారికి బురబుర యెత్తే
వుంటుంది”

“ఒక్క గుక్క చూసుకోరాదూ ?”

“ఉప్పు కలిపి తెచ్చావా ?”

“అబ్బే”

“మరేం చేశావు ?”

“నిమ్మకాయ పిడిశాను”

“.....”

“మూడు బొత్తులు. అరవై రూపాయిలు”

“.....”

“ఇది పచ్చకాగితం”

“.....”

“ఇవి అయిదు పదులు”

“.....”

“ఆరై దులు”

“.....”

“పదిహేను రెళ్లు”

“.....”

“పది వొకట్లు”

“.....”

“రెండు వందల యెనబయ్యే తెచ్చారే ?”

“అరటితోట శిస్తు అంతేటగా ?”

“మరి చెరుకుతోట శిస్తు ?”

“అమావాస్య వెళ్లగానే పట్టుకువస్తారు”

“ధాన్యం ?”

“తెల్లవారాటప్పటికి వస్తాయి బళ్లు”

“మీరు దీపాలు పెట్టాటప్పటి కింటికి రండి, వెళ్ళండి”

“.....”

“రూపాయి తీశా రెండుకూ ?”

“ను వ్విస్తా నన్న దేగా ?”

“అది మరుపు రాదు పాపం. ఇలా యివ్వండి”

“మాట తప్పుతావా ?”

“ఇవ్వండి ముందు”

“.....”

“వల్లకా దండీ”

“నాచేతినుంచి నీచేతికీ, నీచేతినుంచి మళ్ళీ నాచేతికీ గుంట తిరుగు లెందుకూ ?”

“మాట్లాడవద్దు, ఇవ్వండి”

“అబ్బా, మరి పుచ్చుకో”

“ఇదిగో, పట్టుకు వెళ్ళండి”

“దానిసిగ్గోసిన పట్టుదల గానీ—నీచేత్తో యివ్వాలనా ?”

“కాకపోతే ? చేతిలోది చేతిలోనుంచే యెగరవేద్దా మను కున్నారా ?”

౮

“మిమ్మల్ని దయతలచకూడదు సుమండీ”

“ఏమి అపరాధం చేశానూ ?”

“ఊరంతా తిరిగితేగాని దొరికాకే కాదుట ?”

“ఎందుకోసం ?”

“అవునా కాదా ?”

“ఇవాళ బడిసావడిలో వేశారు కుర్రవాళ్లు ముకాం”

“అయితే ?”

“అంచేత నాకోసం వూరంతా తిరగవలసివచ్చి వుంటుంది”

“ఇప్పుడు నేను రావడానికి వీలులేదని కూడా అన్నారుట ?”

“వీలంటే—”

“స్సే ! నేనడిగింది వేరు”

“అన్నమాట నిజమే కానీ—”

“ఇక కానీ యెందుకూ ? దయచేయండి”

“దయచేయ్య మంటే రెండ్రా లున్నాయి, తెచ్చింది వెంటనే యిచ్చెయ్య మనీ, కూచో మనీ”

“ఇక నుంచోవ దని మూడో అర్థం కూడా వుంది, తెలివి”

“అదే, చెప్పాగా ? కూచో మని—”

“ఇక్కడ కాదండి, బడి సావట్లొనండి”

“రమ్మని కభురుచేశావు మరి ?”

“రావడానికి వీలులే దని కసురుకున్నారు మరి?”

“నాది తప్పే, వొప్పుకున్నాను”

“ఇంటికి రావడం అంటే అంత కష్టం కాబోలు”

“ఎనేమిటో సెలవిప్పిస్తే—”

“సెలవిప్పిస్తే మాత్రం యింతకంటే మరీకి సడసం వస్తుందా?”

“.....”

“ఎండపడి రావడమే కాకుండా, నోరు చేసుకుని అడిగారు కూడాను అని—”

“దయ వుందన్నమాటే”

“పోనీ అని చేసి యిస్తే మాత్రం ? మళ్ళీ యెప్పుడీ ఆటే. చెయ్యికడుక్కోడం తరవాయి”

“ఏమయినా ఫలహారం చేశావా యెస్టిటోయ్ ?”

“ఫలహారం కాదు, బండలు”

“ఏదీ, తొరగా పట్టుకురా”

“అవతల మించిపోతోందా ?” వ

“మించిపోతోందా అంటే, వాయువేగమనోవేగాలమీదే, మహానిక్కచ్చిగా నడుస్తోంది దళావతారీ. అసలు, రావడానికే మనసొప్పింది కాదు గానీ—ఇక నువ్వు తరవాయి అట్టేపెట్టవని—”

“మీ కివ్వకుండా అంతా నేనే మింగేస్తా ననుకున్నారా?”

“.....”

“.....”

“ఓహో, కాఫీ చేశానా? దీనికి సాయం రెండు ఒకోడిలు కూడా వుంటేనా?”

“నో రూతుతోందా?”

“మెల్లిగా అడుగుతున్నావా?”

“తింటున్నట్టే వుంది కామోసు”

“ఉండదూ, చూపు దానిమీదికి పోతేనూ?”

“ఇక చెయ్యడం యెందుకూ పనిచెడి?”

“.....అబ్బే, ఉడుకూ మడుకూను. నాలుక చురుమంది”

“చన్నీళ్లలో పెట్టి చల్లారుస్తా నిలా యివ్వండి గ్లాసు”

“ఊరికే మాటవరస కన్నాను గాని మన జిహ్వా కీ వేడి వొక లెక్కా?”

“అయితే, వొక్కమాటు కుంపటిమీద పెడతా, నివ్వండి”

“మంచిపనే గాని—కాఫీకారిక వొకటుంది విన్నావా?”

“ఏమిటో అది?”

“కాఫీ వేడిగా వుంటే భరించలేం, వేడిగా లేకపోతే భరాయించలేం”

“సంధ్యావందనం రాకపోతే మానె, క్షాకారిక లయినా రావద్దా అవధానులవారి పుత్రత్నంగారికో ?”

“.....”

“పోనీ, వెళ్లండి, నాకేం ?”

“ఇంకా యేదో తరవాయి అట్టేపెట్టావు, నాకు తెలుసు”

“ఏమయినా యిక మీరు నుంచోరు, నాకూ తెలుసు”

“అబ్బే, వెళ్లను రా మరి”

“మీరిక్కడ ఆలస్యం చేసి వెళ్లా రంటే అక్కడ వాళ్లు చేర నవ్వరునుమండీ”

“వాళ్ల మొగం ! నా సరదాకొద్దీ నేను వెడుతున్నాను గానీ—వో—హో అదా ? తాంబూలదానంబు తప్పక చేసిన—”

“ఆడా మొగా భేదం—”

“షడ్యం దిద్దెయ్యనూ ?.....వా ! తమలపాకులు కా వివి, వెన్నప్పలు”

“మరి పోకచెక్కలో ?”

“కలగండ పలుకలే. అయితే, తాంబూలం కాగానే తర వాయి యేమిటో...?”

“...దీని తరవాత...యేమిటో ?”

“అంతే అంతే, ముక్తాయింపు బులబులాగ్గా తేలిపోవాలి— మరి సెలవ్ !”

“దీల్లో మాత్రం పండితులే. ఇదిగో ! దీపాలు పెట్టా టప్పటి కిటికి రావాలి, చెప్పారు కదా ?

౯

“అన్నకాడి కాలస్యం అయినట్టా, కానట్టా? అరిగో, గుడి దగ్గర తిరుగుతున్న మనుష్యులు కనపడుతూనే వున్నారు, వేళ్ళ మించలేదన్నమాటే.....అయితే, దీపాలు పెట్టడం అంటే పొద్దు గూకడమా, చీకటి వడ్డమా?.....అట్నుంచి నరుక్క వద్దాం....”

“.....”

“వినపడలే దన్నమాట. కనక, మళ్ళీ...”

“.....”

“ఊహూ, గట్టిగా తట్టి చూద్దాం...”

“.....”

“తలుపు దగ్గరే వుండి నన్నాడిస్తోందా, వంటింటోవుందా ?
.....”

“.....”

“వంట యెప్పుడో అయిపోయి వుంటుంది, ఇకంతా నటనే, సందేహం లేదు. అబ్బో! నాదగ్గర వేమాలు”

“.....”

“చిటపట చినుకులు, దుప్పటి తడిసెను,
తలుపు తియ్యవే భా—మా వేగ తలుపు తియ్యవే
భా—మా”

“.....”

“ఇదిగో, ఇక్కడ నన్నింతసేపు నుంచోబెట్టి ఆలస్యం అయిం దని పేచీపెడితే నే నొప్పుకో నే మనుకున్నావో గాని”

“...రేచీక టయినా పెట్టాడుకా డమ్మా దేవుడు”

“నా కళ్లు పోవా లని వుందా ?”

“అడిలిపోయి నేను మంచం పట్టా లని వుందా ?”

“ఇంతట్లో కే ?”

“క్షణం చాలు, భయపడడానికి”

“అయితే, రిస్తువాచీ కొనిపెట్టు, రేవణ్ణుంచి నువ్వు రమ్మన్న
క్షణానికి వచ్చి వాలుతూ వుంటాను”

“అదేమంత భాగ్యం, ముందు బుద్ధి కొనుక్కు-రండి”

* * *

“పట్టుపంచె కట్టుకుని సిద్ధంగా వచ్చాడు గాని, ఆకు లేవు
వడ్డించడానికి”

“కంచం పెట్టు”

“చీకట్లో నేను కక్షగలేనండి”

“చీకట్లో నేనూ ఆకులు కొయ్యలేండి”

“మరి పగ లస్తమానమూ యేమి చేశారూ ?”

“ఇప్పుడు చెప్పిన మాట ను వ్వువ్వుడే యెందుకు చెప్పావు
కాదూ ?”

“ఇంతో యేమి వుందో యేమి లేదో మీరు కాస్త పరకా
యించుకుంటూ వుండనక్కరలేదూ ?”

“అదంతా నాకు తెలియదు. నువ్వు చెబితేనే చెయ్యడం
నా పూచీ !”

“బాగుంది, ఆకు టుంటేనే వడ్డించడం నా పూచీ మరి,
తెలుసా ?”

౧౦

“అదృష్టవంతు డై న మొగవాడికి, భోజనం చేసి లేచాటప్పటికే
తమలపాకుల చిలక లందించే పెళ్లాం దొరుకుతుంది”

“పెటిపుట్టిన ఆడదానికి, తనతో కలిసే తాంబూలం వేసు
కునే మొగుడు: దొరుకుతాడు”

* * *

“నీభోజనం తెమిలాటప్పటికి వూరు మాటుమణిగింది. పక్క
మలిపి బాగుచేయ్యాలి తొరగా, కళ్లు మూసుకుపోతున్నాయి
నాకు”

“అంత అతిశయం కూడదు సుమండీ సంసారికి”

* * *

“చలి వొణికించేస్తోంది, హు హు హు”

“శాలువుమీద రగ్గు కూడా కప్పనా ?”

“అలా పోయేది కా దిది”

“కుంపటి యెత్తుతా నుండండి”

“పోనీ, నా కొక్కడికేనా యేమిటి ?”

“ఆమాటమీద నిలవండి”

1931 జనవరి భారతీనుంచి

పెంపకం